

# Skatta- og avgjaldsmál avgerðir

<b>Mál nr.:</b> 09-03-31-71	<b>Lóg:</b> Lóg um Toll- og Skattafyrising § 24	<b>Avgerð tikin:</b> 31.03.2010
--------------------------------	---	------------------------------------

**Frávik frá kærufreist ekki loyvt.**

## Samandráttur:

**Kært er um, at TAKS hefur strikað virkseimið hjá kæraranum sum mvg-skyldugt vísandi til § 1, stk. 1 og § 4, stk. 1 í mvg-lógini. Kært er ov seint. Skatta- og avgjaldskærunevndin hefur avgjørt ekki at loyva frávik frá kærufreistini, tí grundgevingarnar fyri ov seinu kæruni tala ikki fyri, at fullgott forfall er.**

## Avgerð:

**Kært er um, at TAKS hefur strikað virkseimið hjá kæraranum sum mvg-skyldugt vísandi til § 1, stk. 1 og § 4, stk. 1 í mvg-lógini.**

Avgerðin hjá TAKS er dagfest 28. august 2009 og má roknast at verða móttikin av kæraranum í seinasta lagi tann 31. august 2009. Sambært § 24, stk. 2 í lóg um Toll- og Skattafyrising, skal kæra vera send, áðrenn 4 vikur eru lidnar frá tí, at kærandi fekk boð um avgerðina. Fýra vikur frá hesum degi er tann 28. september 2009. Kæran skal verða send, áðrenn hesin dagur er liðin fyri at vera rættstundis.

Kæran er dagfest 13. oktober 2009 og er innkomin til Kærustovnin 14. oktober 2009. Hon má roknast at verða send í seinasta lagi 11. oktober 2009. Hetta er aftaná, at freistin er farin.

## Kærarin

Kærarin upplýsir m.a. í kæruni, at orsøkin til, at kært er ov seint, er millum annað, at maður kærarans doyði í fjør, og at kærarin, sum er núverandi festari, flutti bústað. Posturin kom tískil á skeiva adressu.

Í telefonsamrøðu tann 9. november 2009 upplýsti kærarin, at hon flutti í februar 2009, men enn kemur postur til gomlu adressuna, og tað kann taka fleiri dagar, áðrenn hon móttekur umadresseraðan post. Tær fyrstu vikurnar í september var kærarin í Íslandi og veit tí ikki, nær avgerðin er komin.

Í telefonsamrøðu tann 22. mars 2010 upplýsir kærarin, at hon flutti frá festinum í februar 2009 til eini onnur hús. Húsini á festinum vórðu seld og yvirtikin av keyparanum medio januar 2009. Kærarin kundi tó formelt ikki flyta adressu, tí skylda var tá at búgva á festinum. Nú er hetta tó broytt.

Posturin frá TAKS er tí sendur til festið. Postmeistarinn í økinum hefur kunnleika til viðurskiftini hjá kæraranum, og gevur kæraranum vanliga postin. Hann er tó ikki altíð til arbeiðis, og so fær kærarin ikki postin á hendan hátt.

Kærarin var burturstaddur, tá avgerðin hjá TAKS kom, og veit tí ikki, nær hann hefur móttikið avgerðina.

Kærarin hefur heldur ekki havt yvirskot at taka sær av hesum máli. Maðurin doyði bráðliga um várið 2008, og síðani hefur nógv verið at tikið sær av viðvíkjandi festinum, bæði rakstur og annað, og nógvir trupulleikar hava verið.

### **Avgerð frá Skatta- og avgjaldskærunevndini**

Spurningurin er, um frávík skal gerast frá kærufreistini sambært § 24, stk. 3 í løgtingslóg nr. 169 frá 30. desember 1997 um Toll- og skattafyrisiting.

Sambært § 24, stk. 2, síðsta pkt. í lóg um Toll- og skattafyrisiting, skal kæra vera send, áðrenn 4 vikur eru lidnar frá tí, at kærandi fekk boð um avgerðina. Heimild er tó til at gera frávík frá kærufreistini, um nevndin heldur fullgóð forføll vera, jbr. § 24, stk. 3.

Kæran er ikki send rættstundis, jb. § 24, stk. 2 í fyrisitingarlógini, og útgangsstøðið er tí, at kæran ikki verður viðgjørd.

Sum nevnt kann frávík verða givið, um nevndin metir fullgóð forføll vera.

Sum tað framgongur av tí upplýsta, eru postviðurskiftini hjá kæraranum serlig. Avgerðin frá TAKS er send til adressuna XX (festið). Kærarin býr tá í TT.

Spurningurin er, nær kærarin kann sigast at hava *fingið boð* um avgerðina. Hetta má metast at skula tulkast sum, at avgerðin er komin fram til røttu adressuna. Tá lógin ikki ásetir, at kærarin skal hava fingið kunnleika til avgerðina, kann tað helst ikki krevjast, at kærarin subjektivt skal vera kunnaður um avgerðina.

TAKS hefur ikki sent avgerðina til skeiva adressu, tí kærarin formliga hefur adressuna XX (festið), tá avgerðin verður send frá TAKS.

Kærarin má tí metast at hava fingið boð, jb. § 24, stk. 2 í lógini um Toll- og skattafyrisiting, tá avgerðin kemur fram til XX (festið).

Tær serligu reglur um bústaðarskyldu í mun til festið kunnu ikki broyta hetta. Kærarin hefur kunnleika til trupulleikan og hefur móguleika at gera avtalu við Posta um at víðarisenda hennara post, sum verður sendur til XX (festið).

**Skatta- og avgjaldskærunevndin hefur tikið avgerð um ikki at loyva frávík frá kærufreistini, tí grundgevingarnar fyri ov seinu kæruni tala ikki fyri, at fullgott forfall er.**